
राजगोपाल सिंह का नवीनतम काव्य- 
संग्रह चौमास सुधी काव्यप्रेमियो के 189५५४७ 
सम्मुख प्रस्तुत है। राजगोपाल सिंह 
वर्तमान हिन्दी ग़ज़ल जगत्‌ में अत्यन्त 
महत्त्वपूर्ण एवं आदरणीय ग़ज़लकार 
माने जाते हैं। हिन्दी ग़ज़ल की दुनिया 
में राजगोपाल सिंह की ग़ज़लें 'मील 
का पत्थर' समझी जाती हैं। लेकिन, 
इस अपूर्व ख्यातिप्राप्त गजलकार की 
क़लम ने कमालतरीन ग़ज़लों के साथ- 
साथ कुछ अद्भुत गीत और दोहे भी 
रचे हैं जिनकी एक खूबसूरत बानगी 
इस काव्य-संग्रह में मिलती है। 
“चौमास' में शामिल उनके मात्र 9 
गीत और 29 दोहे 'गीत' एवं ‘eter’ 
विधाओं पर भी उनकी महारत के साक्षी 
हैं। निःसन्देह यह काव्य-संग्रह 
राजगोपाल सिंह को समग्र रूप में सामने 
लाता है। मुझे पूर्ण विशवास है कि 
'चौमास' की ग़ज़लें, गीत व दोहे 
राजगोपाल सिंह की प्रसिद्धि में चार 
चाँद लगाएँगे। 

ware सरीखी भव्य एवं 
संग्रहणीय कृति के लिए राजगोपाल 
सिंह को साधुवाद एवं संग्रह की 
सफलता हेतु कोटिशः शुभकामनाओं 
सहित 

बेटियाँ बाबुल के घर नब लौटती थीं तीन पर 
टडनियाँ नीचे सरक आती थीं खूनो के लिए 

Slo राम स्वरूप आर्य, बिजनौर 


संतोष कुमारी, रवि प्रकाश आर्य 


Stadt ने चौमाक जिया 


बादशाहों को भी कब मयस्सर हुई 
Remi जो अहले-क्रलम जी लिए 


राजगोपाल सिंह का यह लासानी शे'र अगर दौरे-हाज़िर के किसी 
क़लमकार पर पूरा उतरता है, तो वह क़लमकार है ख़ुद राजगोपाल सिंह। 
इस बेपनाह शायर को सुनना या पढ़ना एक ऐसा पुरसुकून अहसास है जिसे 
बार-बार महसूस करने को जी चाहता है। इस दौर के हिन्दी ग़ज़लकारों 
में शायद वह अकेला ऐसा ग़ज़लकार है जिसे जितना भी सुना या पढ़ा 
जाए कम है। इधर, हिन्दी कविता में ग़ज़लों का चलन बड़ी तेज़ी से बढ़ा 
है। इसके बावजूद कटु सत्य यह है कि ज़ियादहतर हिन्दी ग़ज़लें अरूज़ 
(शिल्प) की नज़र से गई-बीती होती हैं। वैचारिक विपन्नता, अधकचरी 
सलाहियत, न सीखने की प्रवृत्ति, ग़ज़ल के तग़ज्ज़ुल से अपरिचय, | 
अवाँछित पूर्वग्रहों और “हम चुनीं दीगरे नेस्त' की मानसिकता के चलते | 
बड़े से बड़े हिन्दी गजलकार की गजलें भी प्रायः निराश ही करती हैं। ऐसे ! 
में, राजगोपाल सिंह जैसे कुल जमा चार-पाँच समर्थ ग़ज़लकारों की ही 
गज़लें हिन्दी ग़ज़ल के बेहतर भविष्य की आस बँधाती हैं। इस दृष्टि से, 
राजगोपाल सिंह के नये काव्य-संग्रह '“चौमास'' को 51 चुनींदा ग़ज़लें 
जहाँ एक ओर हिन्दी ग़ज़ल की राह में उजाले बिखेरती नज़र आती हैं वहीं 
दूसरी ओर उसे इस दौर के सर्वाधिक महत्त्वपूर्ण गाजलकारों में से एक होने 
का सम्मान भी दिलाती हैं। 

राजगोपाल सिंह को क़रीब से जाननेवाले जानते हैं कि वह जितने 

बड़े He का गजलकार है, ठीक उतने ही बड़े He का गीतकार भी हे | 
हालाँकि वह अपने इन नायाब गीतों को बहुत कम, कभी-कभार ही सामने 
लाता है, लेकिन जिन लोगों ने उसके गीत सुने हैं, उनके लिए यह फ़ैसला 
कर पाना हमेशा मुश्किल रहा है कि राजगोपाल सिंह गजलकार बड़ा है 
या गीतकार। में ख़ुद को बेहद ख़ुशनसीब मानता हूँ कि मैंने राजगोपाल 
को इस पवित्र 'गीत-गंगा' में जी-भर डुबकियाँ लगाने का सौभाग्य पाया 
है। प्रस्तुत संग्रह की रूपरेखा तय करते हुए, उचित या अनुचित यह मेरी 
ही जिद रही कि “'चोमास'' में गीत-गंगा भी प्रवाहित होगी। मैं जानता 
हूँ कि संग्रह में शामिल प्रत्येक गीत सुधी पाठकों के दिलों में उतरता चला 
जाएगा। 

““चौमास'' की त्रिधारा में तीसरी धारा है, राजगोपाल सिंह के दोहे 
संग्रह में सम्मिलित 29 ख़ूबसूरत दोहों के विषय में मै कुछ नहीं कहूँगा | 
इन बहुचर्चित दोहों के जादुई असर से आप सब स्वयं परिचित हैं। आज 
शायद ही कोई ऐसा मंच या महफ़िल हो जहाँ राजगोपाल सिंह काव्य पाठ 
करे और उसे उसके दोहे (विशेषत: बेटियों पर कहे गए दोहे) सुनाए बिना 
छोड़ दिया जाय। सचमुच, उसका हर दोहा अपनी मिसाल आप ही है। 

अन्त में, दोस्तो! 'चौमास'' में राजगोपाल सिंह की यत्र-तत्र 
बिखरी ग़ज़लों, गीतों और दोहों को यकजा किया गया है। इस संग्रह में 
राजगोपाल सिंह के काव्य संसार को समग्र रूप में जाना जा सकता है। 
T Tak को यह प्रयास कैसा लगा, यह जानने की अत्यन्त उत्सुकता 

“चोमास'' जैसे महत्त्वपूर्ण दस्तावेज की अद्वितीय प्रस्तुति के लिए 


सिंह दिली मुबारकबाद द्‌ i सग्रह पिज़ीराई 

तुम हमें नित ag व्यथा देना 
हम तुम्हें रोज इक ग़ज़ल देगे 

विदेश जाने का मन है मगर ये सोचूँ हूँ 
कि हो न जाऊँ कहीं दर-ब-दर ये सोचूँ हूँ 


चला तो जाऊँ मगर कैसे भूल पाऊँगा 
चहकते दोस्त, महकती डगर ये सोचूँ हूँ 


यहाँ की चाँदनी, ठण्डी हवा, महकती फ़ज़ा 
. मिलेंगे ऐसे ही मौसम उधर? ये सोचूँ हूँ 


यहाँ तो ममता के आँचल की छत्रछाया है 
कटेगी कैसे वहाँ दोपहर ये सोचूँ हूँ 


वहाँ के लोग तो बारूद की दुकानें हैं 
झुलस न जाएँ कहीं मेरे पर ये सोचूँ हूँ 

l मौज-मस्ती के पल भी आएँगे 
; पेड़ होंगे तो फल भी आएँगे 
{ 

| आज को रात, मुझको जी ले तू 
| चाँद-तारे तो कल भी आएँगे 
| 

i चाहतें दोस्ती की पैदा कर 
| रास्ते तो निकल भी आएँगे 


आइने लाए जाएँगे जब तक 
लोग चेहरे बदल भी आएँगे 


अजनबी बादलों से क्या उम्मीद 
आए तो लेके जल भी आएँगे 

चाँदनी में नहा रहा है नीम 
मन ही मन मुस्करा रहा है नीम 


ख़ुशबुओं को पबन-झकोरों से 
और नज़दीक ला रहा है नीम 


चुप है धरती, ख़मोश है अम्बर 
सबको लोरी सुना रहा है नीम 


दाद देती हैं टहनियाँ झुककरः 
फिर ग़ज़ल गुनगुना रहा है नीम 


ऐसी क्रद्रें कि जिनसे हम, हम थे 
याद फिर से दिला रहा है नीम 

एक हरा अहसास जिया 
मैं पेड़ों के पास जिया 


यूँ उसका विश्‍वास जिया 
जैसे इक संत्रास जिया 


वो भी तो इक सागर था 
एक मुकम्मल प्यास जिया 


अधरों पर मुस्कान रही 
आँखों ने चौमास जिया 


सीता सँग तो राम रहे 
उर्मिल ने ‘aaa’ जिया 

कुछ तो अपने और मेरे दरमियाँ रहने भी दे 
दूरियाँ चुभती हैं फिर भी दूरियाँ रहने भी दे 


ख्वाब है तो टूट भी जाएंगा थोड़ी देर में 
तू मेरी पलकों पे अपनी उँगलियाँ रहने भी दे 


मैं मुकम्मल हो गया तो देवता बन जाऊँगा | 
मुझमें हैं जो ख़ामियाँ वो ख़ामियाँ रहने भी दे | 


इनसे मत उम्मीद रख ये रौशनी देंगे तुझे | 
झील में तारों की हैं परछाइयाँ रहने भी दे 


फेंक मत इनको कि जब अपनों से मन भर जाएगा 
हौसला देंगी तुझे ये चिट्टियाँ रहने भी दे 

1 में रहूँ या न रहूँ, मेरा पता रह जाएगा 
शाख़ पर यदि एक भी पत्ता हरा रह जाएगा 


बो रहा हूँ बीज कुछ सम्बेदनाओं के यहाँ 
| ख़ुश्बुओं का इक अनोखा सिलसिला रह जाएगा 


| अपने गीतों को सियासत की ज़ुबां से दूर रख 
| पखुरी के वक्ष में काँटा TS रह जाएगा 


मैं भी दरिया हूँ मगर सागर मेरी मन्जिल नहीं 
मैं भी सागर हो गया तो मेरा क्या रह जाएगा 


कल बिखर जाऊँगा हरसू, मैं भी शबनम की तरह 
किरणें चुन लेंगी मुझे, जग खोजता रह जाएगा 

बाग के वातावरण से बेख़बर सूरजमुखी 
जिस तरफ़ सूरज चले देखे उधर सूरजमुखी 


भोर की पहली किरन कुछ कह गई है कान में 
लाज के मारे हुई है गुलमुहर सूरजमुखी 


ओस के क्रतरे हैं मानो माँग में मोती सजे 
लग रही है खूबसूरत किस mat सूरजमुखी 


देह सारी आँसुओं से भीगकर तर हो गई 
याद में रोई है किसकी रात भर सूरजमुखी 


प्रीत सूरज से मगर अर्पित हुई पाषाण पर 
हो गई कागाज सरीखी सूखकर सूरजमुखी 

मौन ओढ़े हैं सभी, तइय्यारियाँ होंगी ज़रूर 
राख के नीचे दबी चिंगारियाँ होंगी ज़रूर 


आज भी आदम की बेटी हंटरों की ज़द में है 
हर गिलहरी के बदन पर धारियाँ होंगी ज़रूर 


नाम था होठों पे सागर, पर मरुस्थल की हुई | 
उस नदी को कुछ-न-कुछ लाचारियाँ होंगी ज़रूर | 


हमने ऐसे रंग फूलों पर कभी देखे न थे 
तितलियों के हाथ में पिचकारियाँ होंगी ज़रूर 


एक मौसम जाए है तो एक मौसम आए है 
आज है मातम तो कल किलकारियाँ होंगी ज़रूर 

अजनबी नज़रों से अपने आपको देखा न कर 
आइनों का दोष क्या है? आइने तोड़ा न कर 


यह भी मुमकिन है ये बौनों का नगर हो इसलिए 
छोटे दरवाज़ो की ख़ातिर अपना He छोटा न कर 


f यह सनक तुझको भी पत्थर ही न कर डाले कहीं 
हर किसी पत्थर को पारस जानकर परखा न कर 


रात भी गुज़रेगी, कल सूरज भी निकलेगा ज़रूर 
ये अँधेरे चन्द लमहों के हैं, जी छोटा न कर 


काँच सारी खिड़कियों के धूप ने चटका दिये 
वक्त की चेतावनी को और अनदेखा न कर 

ज़िन्दगी हे जागती आँखों के सपनों का सफ़र 
झील में ज्यों झिलमिलाते चाँद-तारों का सफ़र 


उम्रभर रौशन किए अश्कों से लफ़्ज़ों के चराग़ 
इस तरह से तय किया है हमने गीतों का सफ़र 


शहर से जब भी हम अपने गाँव लौटे, यूँ लगा 
करके तय आए हों घर जैसे कि सदियों का सफ़र 


शाख़ से टूटे तो आँधी साथ अपने ले उडी 
ख़त्म हो जाने कहाँ इन we पत्तों का सफ़र 


एक पल नजरें उठी, आँखें मिलीं, फिर झुक गईं 
लीड आए, करके हम जैसे कि जन्मों का सफ़र 


~ i 

हमसे करते रहे दिल्लगी, रात भर 
नींद भी, ख़्वाब भी, आप भी रात भर 


रात भर बादलों ने उड़ाई हँसी 
छटपटाती रही इक नदी रात भर 


ऐसा लगता है मौसम का रुख़ देखकर 
बर्फ़ शायद कहीं पर गिरी रात भर 


फूल बनते ही कल जो बिखर जायेगी 
याद आती रही वो कली रात भर 


चाँदनी पर ही सब ने कहे शे'र क्यों 
सोचती ही रही तीरगी रात भर 


पक) al Library PN 


e( 185445 
A 


, N 
OP Kangri (Deemed to 0९ ney 

कब का भूला पल आँखों में उभरा है 
यादों का बादल आँखों में उभरा है 


पाँव पसारे हैं जब भी सन्नाटे ने 
भारी कोलाहल आँखों में उभरा है 


पत्थर ही पत्थर पलकों से टकराये 
जब-जब शीशमहल आँखों में उभरा है 


जब भी सूरज ने आँखें दिखलाई हैं 
आँगन का पीपल आँखों में उभरा है 


जिसने आँसू पोछे मेरा मुख q 
वो मैला आँचल आँखों में उभरा है 

इन चराशों के उजालों पे न जाना, पीपल 
ये भी अब सोख गए आग लगाना, पीपल 


जाने क्यूँ कहता है ये सारा ज़माना, पीपल 
अच्छा होता नहीं आँगन में लगाना पीपल 


गाँव में ज़िन्दा है अब भी वो पुराना पीपल 
कितने गुमनाम पंरिन्दों का ठिकाना पीपल 


ख़ुद में सिमटा है अमीरी का ज़माना, पीपल 
अपने ही पास रखो अपना ख़ज़ाना पीपल 


आँधियों का कोई मुख़बिर न छुपा हो इनमें 
हर मुसाफ़िर से न हर बात बताना पीपल 

चढते सूरज को लोग जल देंगे 
जब ढलेगा तो मुड़ के चल देंगे 


मोह के वृक्ष मत उगा ये तुझे 
छाँव देंगे न मीठे फल देंगे 


गँदले-गँदले ये ताल ही तो तुम्हें 
मुस्कराते हुए कँवल देंगे 


तुम हमें नित नई व्यथा देना 
हम तुम्हें रोज़ इक ग़ज़ल देंगे 


चूम कर आपकी हथेली को 
हस्त-रेखाएँ हम बदल देंगे 

चन्द सुधियों की सूखी हुई पत्तियाँ 
रोज़ आँगन से चुनती रहीं आँधियाँ 


अपनी धुन में नदी गुनगुनाती रही 
छटपटाती रहीं रेत पर मछलियाँ 


मेरे आँगन में ख़ुशियाँ पलीं इस तरह 
निर्धनों के यहाँ जिस तरह बेटियाँ 


गिरके आकाश से नट तड़पता रहा 
सब बजाते रहे जोश में तालियाँ 


मैं हूँ सूरज, मेरी शायरी धूप है 
धूप रोकेंगी क्या काँच की खिड़कियाँ 

धूप कड़ी है, सूख न जाना तुलसा जी 
आँगन-आँगन को महकाना तुलसा जी 


दीपक तो उपक्रम है मात्र निवेदन का 
जब हम भटकें, राह दिखाना तुलसा जी 


एक ही ख़ुशबू-रंगत के हैं सब बिरवे 
मंदिर-मस्जिद. को समझाना तुलसा जी 


साधारणा जल को बूँदों ने तुमसे ही 
सीखा है अमृत हो जाना तुलसा जी 


तुम जैसी ही शोहरत मुझको हासिल हो 
घर-घर गूँजे मेरा तराना तुलसा जी 

सर्द मौसम हे कहीं हलचल तो हो 
शाख पर पत्ता न हो कोंपल तो हो 


उसकी आँखें मेरी आँखें हो गई 
अब वो मेरी आँख से ओझल तो हो 


छाँव मत हो छाँब का भ्रम ही सही 
हो किसी भी रंग का बादल तो हो 


राह तुझको ख़ुद नज़र आ जाएगी 
तू किसी की चाह में पागल तो हो 


उम्र भर तुझमें भटकता ही रहूँ 
तेरी आँखों में घना जंगल तो हो 

ये काम है तो बहुत ही कठिन मगर ढूँढें 
नदी के तट पे गिरे रेत के वे घर ढूँढें 


महक उठे हैं ये काँटे गुलाब की मानिन्द 
चलो कि am में अब तितलियों के पर ढूँढे 


ये कह रही है मुसाफ़िर से रास्ते की थकन 
मैं साथ हूँ तो तेरे, चल नया सफ़र ढूँढें 


उसे तो मरना था, वो मर गई, चलो आओ 
जो उसके जिस्म पे चटके थे वो शरर ढूँढें 


यही तक़ाज़ा है महकी हुई हवाओं का | 
चलो दरख्तों के दामन से कुछ समर ढूँढें 

पहले जैसा al प्यार कहाँ 
पहले जैसे किरदार कहाँ 


शाइर, नदिया, बादल, जोगी 
इनका होता घर-बार कहाँ 


कुछ भ्रम भी सुन्दर होते हें 
लहरें लेती आकार कहाँ 


कठपुतली के इन हाथों की 
तलवारों में है धार कहाँ 


| जो वार क़लम कर जाती है 
कर पाती है तलवार कहाँ 

कब निकला, कब Sat चाँद 
शहर में किसने देखा चाँद 


जाने किस ग़म में तिल-तिल 
रोज़ पिघलता रहता चाँद 


सोच रहा हर इक मुफ़्लिस 
काश रुपय्या होता चाँद 


करवा-चौथ को होता है 
सनका अपना-अपना चाँद 


aka A de. रहा 
कश्ती बनकर आधा चाँद 

ना समुन्दर हूँ, ना मै दरिया 
भीगी पलकों में ठहरा लमहा 


gle Ae 


ख़ुश्बुओं के सहन में रहता 
एक ताज़ा हवा का झोंका 


IMG Jue 


में समझता हूँ रुख़ हवाओं के 
गरचे, सूखा हुआ-सा पत्ता हूँ 


जिनका परिचय है, ना पता कोई 


NG 


में sé रोज़ पत्र लिखता हूँ 


मेरा परिचय है मित्र बस इतना 
गीत बुनता हूँ, गीत जैसा हूँ. 

सिर्फ सन्नाटा सुलगता है यहाँ साँझ ढले 
ताजगी बख़्श दे ऐसा कोई झोंका तो चले 


गाँव के मीठे कुएँ पाट दिए क्यों हमने 
इसका अहसास हुआ प्यास से जब होंठ जले 


यूँ तो हर मोड़ पे मिलने को मिले लोग बहुत 
धूप क्या तेज हुई साथ सभी छोड़ चले 


आँख में चुभने लगे अब ये रुपहले मंजर 
दिल सुलगता है हरे पेड़ों की ज़ुल्फ़ों के तले 


एक आरसे से भटकता हूँ गुलिस्तानों में 
कोई काँटा तो मिले जिससे ये काँटा निकले 

छीनकर पलकों से तेरे Gas तक ले जाएगा 
एक झोंका याद के सारे वरक ले जाएगा 


वक़्त इक दरिया हे इसके साथ बहना सीख लो 
वरना ये तुमको बहाकर बेझिझक ले जाएगा 


रास्ते चालाक थे देते रहे हमको फ़रेब | 
यह सुरग तक जाएगा और बो नरक ले जाएगा 


दूल्हा बनकर हर खुशी के द्वार आँसू एक दिन | 
आएगा और माँग भर, करके तिलक ले जाएगा | 


किसको था मालूम मौसम का मुसाफ़िर लूट कर 
तितलियों से रंग, फूलों से महक ले जाएगा 

हमने ऐसा हादिसा पहले कभी देखा न था 
पेड़ थे, पेड़ों पे लेकिन एक भी पत्ता न था 


ख़ुशनसीबों के यहाँ जलते थे मिट्टी के चिराग 
था अँधेरा किन्तु तब इतना अधिक गहरा न था 


तिर रही थीं मछलियों की सैकड़ों लाशें मगर 
जाल मछुआरों ने नदिया में कोई फेंका न था 


आदमी तो आदमी था साँप भी इक बार को 
दूध जिसका पी लिया उसको कभी डसता न था 


ख़ून अपना ही हमें पानी लगेगा एक दिन 
प्यास अपनी इस क़दर बढ़ जाएगी सोचा न था 

हज़ार बलबले ssl हम जहाँ होंगे 
सफ़र में ऐसे कई बार इम्तहाँ होगे 


मेरी ज़बान पे ख़ंजर उछालने वाले 


N 


मेरे सफ़र से जो गुज़रे तो हमज़बाँ होंगे 


१ ये जानते तो उजाला न माँगते हर्गिज़ P 
जलेंगे दीप जहाँ मोम के मकाँ होंगे 


गगन के पार कई और आसमाँ होंगे 


` 


| 
मेरी निगाह से देखो तो देख पाओगे 


उतरके देख समुन्दर में, थाह ले तो ज़रा 
कि तुझसे ऊँचे हिमालय कई वहाँ होंगे | 

वो रोज़-रोज़ मेरा इम्तहान लेता है 
कभी ज़मीन, कभी आसमान लेता है 


ख़ुदा के बाद मुझे बस तू ही डराता है 
तू सर झुका के मेरी बात मान लेता है 


कहानी अपनी सुनाना मैं चाहता हूँ उसे 
शहर में आ के कोई जब मकान लेता है 


मैं जानता हूँ कि मुंसिफ़ का फैसला क्या है 
कहानी कुछ है, मगर कुछ बयान लेता है 


मैं धूप चाहूँ तो बादल बिखेर देगा वो 
मैं छाँव माँगूँ, मेरा साएबान लेता है 

कुछ न कुछ तो उसके मेरे दरमियां बाक्की रहा 
चोट बेशक भर गई लेकिन निशां बाक्की रहा 


गाँब भर को धूप को हँस कर उठा लेता था जो 
कट गया पीपल वही तो क्या वहां बाक्की रहा 


आग से बस्ती जला डाली मगर हैरत है ये 
किस तरह बस्ती में मुखिया का मकां बाक़ी रहा 


ख़ुश न हो उपलब्धियों पर, यह भी तो पड़ताल कर | 
नाम है, शोहरत भी है, पर तू कहां बाकी रहा 
| 


वक़्त की इस धुन्ध में सारे सिकन्दर खो गए 
ये ज़मीं बाक़ी रही, ये आसमां बाक़ी रहा 

ud जोगन, दिन संन्यासी 
भर जाते हैं और उदासी 


अपनों में, अपने ही घर में 
लगते हैं हम लोग प्रवासी 


सपने सारे बिखरे-बिखरे 
ख़ुशियाँ सारी बासी-बासी 


तम के चरण पखार रही है 
कैसी है यह पूरणमासी 


किसके भय से चुप बैठे हैं 
डाल गले में हम सब फाँसी 

खिंच गईं जब से दिवारें आँगनों के बीच में 
हम निपट नंगे हुए अपने जनों के बीच में 


ख़ून देकर भी उसे यदि कर सको कर लो हरा 
वो जो रेगिस्तान है दो गुलशनों के बीच में 


आपने जिनको बढ़ाया है पुराना जानकर i 
चूड़ियाँ महफूज थीं उन कंगनों के बीच में 


अब बहुत खुशहाल है फिर भी वो रहता है उदास 
खुश नज़र आता था जो सौ उलझनों के बीच में 


रोशनी इसकी अचानक सौ गुना बढ़ जाएगी 
आ गया जिस पल ये दीपक आइनों के बीच में 

जल में था इक बुलबुला कुछ भीन था 
ज़िन्दगी का फलसफ़ा कुछ भी न था 


क़ैद थी, दुनिया मेरी मुट्ठी में थी 
क़ैद से बाहर हुआ कुछ भी न था 


कितने पर्वत थे हमारे बीच में 
सोचिए तो फ़ासला कुछ भी न था 


मैं निमन्त्रण तो तुम्हें देता मगर 
मेरा घर, मेरा पता कुछ भी न था 


वक़्त ने क्या-क्या न दिखलाया हमें 
दरअसल तो देखना कुछ भी न था 

खोजना है खोजिए, मिल जाएगा मेरा पता 
बूढ़े पेड़ों के तनों पर अब भी है लिक्खा हुआ 


ख़ुदगरज़ दुनिया से मैंने आज तक चाहा भी क्या 
कोई स्वर, कोई ग़ज़ल या कोई मुखडा गीत का 


रूह में ताज़ा है जिसकी सौंधी ख़ुश्बू आज भी p 
उस शहर में अब मुझे कोई नहीं पहचानता 


मेरे बचपन से मुझे इक बार जो मिलवा सके | 
gem फिरता हूँ मैं जादू का ऐसा आईना 


हमने dat गिराई थीं कि हम होंगे क़रीब | 
और बढ़ता ही गया लेकिन दिलों का फ़ासला | 

फिर अँधेरा मरते-मरते जी गया 
सूर्य अपनी रोशनी ख़ुद पी गया 


उसने ही सम्मान पाया अर्श से 
आँधियों के द्वार तक जो भी गया 


जब लगी सच्ची लगन आराध्य से 
दिल गया, जां भी गई, सिर भी गया 


सिन्धु ने सन्देश भिजवाये मगर 
मैं गया, जब भी, नदी तट ही गया 


मृत्यु निश्चित थी अमिय पीता अगर 
मैं हलाहल पी गया, सो जी गया 

रात भर रोई है, तड़पी है नदी 
याद सागर की उसे आती रही 


दर्द से हम हैं, कि हमसे दर्द है 
यह पहेली है अभी उलझी हुई 


जब भी देखा, अजनबी ख़ुद को लगा 
आईने में है या मुझमें है कमी 


चाँदनी है कया ये उनसे पूछिये 
जिनकी आँखों में नहीं है रोशनी 


इस हथेली पर लिखो मत गीत तुम 
मेट दी है हमने रेखा भाग्य की 

नियम सब टूट जाते हैं, चलन की सुध नहीं रहती 
कि जब मन, मन से मिलता है तो तन की सुध नहीं रहती 


हृदय के देवता जब भी कभी साकार होते हें 
भजन को सुध नहीं रहती नमन की सुध नहीं रहती 


सफ़र मुश्किल सही लेकिन, न मुड़कर देखना हर्गिज़ 
नज़र आ जाए मंज़िल तो थकन की सुध नहीं रहती 


मदिर मधुकर में जब मकरन्द की तृष्णा उमड़ती है 
हज़ारों शूल FN हैं चुभन की सुध नहीं रहती 


परिन्दा पंख पाकर जब भी पहली बार उड़ता हे 
धरा को भूल जाता है गगन की सुध नहीं रहती 


Pot 


se 
2 

भोर के कुछ उजले-उजले गीत जो शब भर लिखे 
घुप सियह रातों में मैंने जागकर अक्सर लिखे 


ज़िन्दगी तुझको जिया, तुझको लिखा कुछ इस तरह 
जिस तरह कोई किसी का नाम पानी पर लिखे 


पत्थरों की ज़द में हैं जब तक कि ये आज़र सभी 
किसकी जुर्अत है जो पत्थर को यहाँ पत्थर लिखे 


मेरी फ़ितरत बहते रहना थी, बहा मैं उम्र भर 
उसकी मर्ज़ी वो मुझे दरिया लिखे, सागर लिखे 


कशमकश में मुब्तिला है सत्य का वो पक्षधर 
होश को खोकर लिखे, या होश में आकर लिखे 


osu 


Central 
<> $ 

जब ख़ुद को तनहा पाएँगे, याद तुम्हारी आएगी 
सुधियों की साँकल खोलेंगे, याद तुम्हारी आएगी 


मन के आँगन से पुरवा के मादक झोंके चुपके से 
आँख बचाकर जब गुज़रेंगे, याद तुम्हारी आएगी 


हर सावन में नैन हमारे टूट-टूटकर बरसेंगे 
घर-पर्वत जंगल डूबेंगे, याद तुम्हारी आएगी 


दिन-भर हम मशगूल रहेंगे दुनियादारी में लेकिन 
साझ ढले जब घर लौटेंगे, याद तुम्हारी आएगी 


जितने दिन लेकर आए हैं, उतने दिन तो जीना है 
किन्तु कलेण्डर जब बदलेंगे, याद तुम्हारी आएगी 

था कभी गुलज़ार, अब बंजर हूँ मैं 
इक पुरानी क़ब्र का पत्थर हूँ मैं 


अब तो तन्हाई भी है, तन्हा भी हूँ 
अब तो पहले से बहुत बेहतर हूँ में 


टूटते पत्ते ने ये रुत से कहा 
आनेवाली नस्ल का Wa हूँ में 


हैं जुदा बस नाम, दोनों एक हैं 
आप मुझमें, आपके भीतर हूँ मैं 


अश्क ने पलकों से ये हँसकर कहा 
कसमसाती याद का झूमर हूँ में 

आँसुओं का ज़लज़ला अच्छा लगा 
तपती आँखों को छुआ अच्छा लगा 


वो हमारे बीच रहकर भी न था 
आईने का टूटना अच्छा लगा 


अब के सावन में भी जाने क्यों हमें 
बादलों का रूठना अच्छा लगा 


आग बरसाती हुई उस धूप में 
नीम का इक पेड़ था, अच्छा लगा 


आधियों के गाँव में आया नज़र 
इक दीया जलता हुआ, अच्छा लगा 

है बला का उछाल पानी में 
उठ रहे हैं ख़याल पानी में 


जल भी सकते हैं, इतनी देर तलक 
हाथ अपने न डाल पानी में 


हम अहिंसक उसे कहें कैसे 
जिसने फेंका है जाल पानी में 


काग़ज़ी कश्तियों की शक्लों में 
ख़्वाब अपने न डाल पानी में 


देखते-सोचते ही फिर कोई 
डूबने को है साल पानी में 

. कुछ अनोखा है आजकल मुझमें 


मैं ग़ज़ल में हूँ और ग़ज़ल मुझमें 


डूबकर देख एक पल मुझमें 
ge ले मुश्किलों के हल मुझमें 


तू नुमाइश से मत रिझा मुझको 
है अभी शेष आत्म-बल मुझमें 


काट मत धूप की शिकायत पर 
कल को लगने हैं मीठे फल मुझमें 


तू समुन्दर है, फिर भी खारा है 
मैं हूँ नदिया, है मीठा जल मुझमें 


50 % चौमास + राजगोपाल सिंह 


CC-0. Gurukul Kangri Collection, Haridwar 


वी 


Digitized by Arya Samaj Foundation Chennai and eGangotri 


ये नगर देखना जिस रोज़ भी अपना होगा 
हमको हर शख़्स से बच-बच के गुज़रना होगा 


हुस्ने-शोह्रत भी फ़रेबी है उजाले की तरह 
अपने साये से भी हर पल हमें डरना होगा 


मोतियों की तरह अल्फ़ाज़ ढलेंगे लेकिन 
सीप की शकल में अहसास को ढलना होगा 


उम्र भर हमने दरख्तों को गिराया है तो अब 
हमको तपते हुए बालू पे भी चलना होगा 


साँझ से पहले तुझे घर प: पहुँचना है, अगर 
छोड़ कर छाँब, कड़ी धूप में चलना होगा 

दुःखों से भागने पर, दुःख कभी भी कम नहीं होते 
घर अपना त्यागने वाले सभी गोतम नहीं होते 


रक्कीबो के करम से सर-बलन्दी हमने पाई है 
हबोबों से घिरे रहते तो हम फिर हम नहीं होते 


तेरे आँसू हैं आँखों में, लबों पर है हँसी तेरी 
जो तू मुझमें नहीं होता, तो ये मौसम नहीं होते 


सितारों की तरह सुधियों के दीपक झिलमिलाते हैं 
जो दिन में छुप तो जाते हैं मगर मद्धम नहीं होते 


चरागों की तरह शब भर ये आँखें जगती रहती हैं 
मगर तन को गुफ़ाओं के अँधेरे कम नहीं होते 

चुप की ae मरोडे कौन 
सन्नाटे को तोड़े कौन 


SY 


माना रेत में जल भी है 
रेत की देह निचोड़े कौन 


सागर सब हो Wa मगर 


साथ नदी के दौड़े कौन 


मुझको अपना बतलाकर 
ग़म से रिश्ता जोड़े कौन 


भ्रम हैं, ख्वाब सलोने पर 
नींद से नाता तोड़े कौन 

उपवन नहीं रहा कि वो मधुबन नहीं रहा 
पौधों के रुख़ पे अब तो हरापन नहीं रहा 


मौसम की इस बदलती-सी फ़ितरत को क्या कहें 
गंगा का जल भी पहले-सा पाबन नहीं रहा 


तुलसी कहाँ उगाएँ कि दीपक कहाँ धरें 
पक्के मकान में तो बो आँगन नहीं रहा 


जब से गिरोहबन्द हुई हैं ये ख़ुशबुएँ 
गाता हुआ, वो झूमता सावन नहीं रहा 


देने लगे हैं दाद यहाँ चुटकुलों को लोग 
गीतों को गुनगुनाने का अब मन नहीं रहा 

आजकल हम लोग बच्चों की तरह लड़ने लगे 
चाबियों वाले खिलौनों की तरह लड़ने लगे 


दूँठ की तरह अकारण ज़िन्दगी जीते रहे 
जब चली आँधी तो पत्तों की तरह लड़ने लगे 


कौन-सा सत्संग सुनकर आये थे बस्ती के लोग 
लौटते ही दो क़बीलों की तरह लड़ने लगे 


हम फ़कत शतरंज की चालें हैं उनके वास्ते 


दी ज़रा-सी शह तो मोहरों की तरह लड़ने लगे 


इससे तो बेहतर था हम जाहिल ही रह जाते, मगर 
पढ़ गए, पढ़कर दरिन्दों की तरह लड़ने लगे 

लम्हा-लम्हा फूटता है, मुझमें इक ज्वालामुखी 
अपने अहसासात की ही आँच में झुलसूँ हूँ में 


हां वा सूरज है मगर में भी तो उससे कम नहीं 
रोज़ निकलूँ हूँ सुबह को, शाम को डूबूँ हूँ में 


मुझको ये मालूम है वो एक झोंका था मगर 
N w 
कसा पागल हूँ जो अब तक रास्ता देखूँ हूँ मैं 


है बगावत शायरी, ख़ुद से हो या फिर वक़्त से 
एक बागी को me हर शे'र से जलं हूँ में 

कभी तिनके, कभी पत्ते, कभी खुशबू उड़ा लाई 
हमारे घर तो आँधी भी कभी तनहा नहीं आई 


लचकती डाल को ही सबने लचकाया है इस जग में 
सबब टहनी के झुकने का ये दुनिया कन समझ पाई 


मेरा उनसे बिछुड़ना और मिलना ख़्वाब था जैसे 
लिपट कर रोई है, ताउम्र मुझसे मेरी तन्हाई 


अजब फ़नकार है, गढ़ता है Val सैकड़ों हर दिन 
मगर सूरत कभी कोई किसी से कब है टकराई 


किसी के मानने, ना मानने से कुछ नहीं होता 
उसी का नूर है सब में, उसी की सब में रानाई 

चन्द पल तेरी बाँहों में हम जी लिए 
यूँ लगा जैसे जन्मों-जनम जी लिए 


फूल ने शाख़ से टूटते दम कहा 
“कम जिए, पर तुम्हारी क्रसम जी लिए”! 


%-बादशाहों को भी कब मयस्सर हुई 
जिंदगानी जो अहले-क्रलम जी लिए 


घर का अहसास उभरा जो परदेस में 
जितने गम थे सभी एकदम जी लिए 

कभी सपने, कभी आँसू, कभी काजल की तरह 
चश्म-दर-चश्म भटकता फिरा बादल की तरह 


ज़िन्दगी मेरी मरुस्थल है, हर एक बूँद मुझे 
रोज़ दौड़ाती रही है किसी पागल की तरह 


ऐसा लगता है कहीं पास, बहुत पास है तू 
सरसराती है हवा जब तेरे आँचल की तरह 


चन्द रोज़ा हैं ये ख़ुशियाँ तू इन्हें क्रैद न कर 
मुट्टियों से ये फिसल जाएँगी मख़मल की तरह 


N 


“ धूप दुश्मन के भी हिस्से की उठा लेगा अगर 
लोग पूजेंगे तुझे गाँव के पीपल की तरह 

अपनी बूढ़ी आँखों से कल, बरगद ने सब देखा है 
कहाँ गिरा लाजो का आँचल, बरगद ने सब देखा है 


“ तानों से तँग आकर आख़िर गाँव की मीठी पोखर ने 
धीरे-धीरे ओढ़ी दलदल, बरगद ने सब देखा है 


मौसम जिन खेतों में आकर डेरा डाला करते थे 
खेत हुए वो कैसे जंगल, बरगद ने सब देखा है 


कल तक सारे मज़हब जिसको झुक कर शीश नवाते थे 
किसने काटा है वो पीपल, बरगद ने सब देखा हे 


मुंसिफ़ बने हुए हैं कव्वे, गिद्धों की पंचायत में 
अपराधिन-सी खड़ी है कोयल, बरगद ने सब देखा है 

चाँदनी रातों में अक्सर बोलते हैं 
ख़ुशनुमा ख़ामोश मंज़र बोलते हें 


बोलते हैं जब भी रहबर बोलते हैं 
फूल से लहजे में पत्थर बोलते हैं 


मैं बहुत ख़ामोश होता हूँ तो मुझसे 
घर के सन्नाटे लिपटकर बोलते हें 


जब stat पर क़ैंचियाँ लटकी हुई हों 
धार पा जाते हैं अक्षर, बोलते हैं 


पत्थरों में प्राण भरते हैं जो अक्सर 
ऐसे लोगों को 'सुख़नवर' बोलते हैं 

देखना हे- 
कब तलक जल-दीप 
लहरों से लड़ेगा 


कपकपाती उगलियों को चमकर 
वेग से ये चल दिया लो झूम कर 
चाद-सा 

भागीरथी के माथ पर 

झिलामिल तिरेगा... 

राम का अन्तर्हदर 


सीते! मम्‌ श्वास-सरित सीते 


रीता जीवन केसे बीते . 


हमसे कैसा ये अनर्थ हुआ 
किसलिए लड़ा था महायुद्ध 
सारा श्रम जैसे व्यर्थ हुआ 
पहले ही दुख क्या कम थे सहे 
दो दिवस चैन से हम न रहे 


सीते! मम्‌ नेह-निमित सीते 
रीता जीवन कैसे बीते 


मर्यादाओं की देहली पर 

तज दिया तुम्हें, मेंहदी को जगह 
अंगारे धरे हथेली पर 

खामोश रहे सन ऋषी-मुनी 
सरयू भी उस पल ना उफनी 


सीते! मम्‌ प्रेम-तृषित सीते 
रीता जीवन कैसे बीते 

सबने हमको दोषी माना 

कल दर्पण के सम्मुख हमने 
निज बिंब लखा, था अनजाना 
हम दोषी-से, अपराधी-से 
जीवित हैं एक समाधी-से 


सीते। मम्‌ मौन-व्यथित सीते 
रीता जीवन कैसे बीते 


` हम काश कहीं धोबी होते 
चल देते तजकर राम-राज्य 
जब मन रहता हँसते-रोते 
लेकिन हम तो महाराज रहे 
सिंहासन की आवाज़ रहे 


सीते! मम्‌ हृदय-निहित सीते 
रीता जीवन कैसे बीते 


कम से कम तुम तो समझोगी 
अपने राघव की निर्बलता 
जग दे, तुम दोष नहीं दोगी 
जब वृक्ष उगाना होता हे 

इक भ्रूण दबाना होता है 


सीते! मम्‌ राम-चरित सीते 
रीता जीवन कैसे बीते 

अधपटा कुआँ पिछवाड़े का 
मुझको देखा तो चौंक उठा-- 
““हो गए पुत्र तुम इतने बड़े! 
बैठो, कैसे रह गए खड़े।'' 

मैं उसकी *मन' पर बैठ गया 
सबन पहले-सा, कुछ भी न गया 
कुछ पल दोनों चुपचाप रहे 
आखिर मेरे ही होठ खुले 


पूछा-- “बाबा! तुम कैसे हो ?'' 
उत्तर आया-- कुछ मत पूछो'' 


फूलों-से चेहरों का दर्पण 
बन करके में इतराता था 
पल में ख़ाली हो जाता था 
पल भर में ही भर आता था | 
मुझ पर भी लोग धूप अक्षत 
फल-फूल चढ़ाने आते थे * 

ख़ाली आँचल फेलाते थे 
आशीषें लेकर जाते थे 

अब मेरा यह घट रीता है 
अब कौन मेरा जल पीता है 


अब बूँद-बूँद को तरसाते 
लोहे वाले नल को पूजो 


पूछी तूने जो कुशल-क्षेम 
फिर आज मेरा मन भर आया 
तू महानगर से भी लौटा 

तो प्यास लिए ही घर आया 
अब मैं भी कहाँ तेरे जलते 
अधरों पर जल धर पाऊँगा 
तेरे मन के ख़ालीपन को 

अब कैसे मैं भर पाऊँगा 
संगी-साथी सब छोड़ गए 
पीपल-बरगद मुँह मोड़ गए 


अब अपनी प्यास बुझाने को 
अधरों पर धर ले बालू को 

जल-दीप 


देखना है-- 
कब तलक जल-दीप 
लहरों से लडेगा 


कँपकँपाती उँगलियों को चूम कर 
वेग से ये चल दिया लो झूम कर 
चाँद-सा 

भागीरथी के माथ पर 

झिलमिल तिरेगा 


है अमावस की निशा तम है घना 
जलगगन दमका रही है वर्तिका 
देखकर 

इसका सलोना रूप 


जल, जल-जल मेगा २१ ११२३ २-७७ अभ 


है भँवर बेताब जाने कब डुबा दे 
कौन सा झोंका हवाओं का बुझा दे 

निज जनों से 
इस क़दर प्रतिरोध 
यह कब तक सहेगा 


देखना है 
कब तलक जल-दीप 
लहरों से लड़ेगा 

हंसों के वंशज 


दो रोटी की ख़ातिर जीवन 
क्यों दफ्तर के नाम कर दिया? 


हंसों के वंशज हैं लेकिन 
कव्वों की कर रहे गुलामी 

यूँ अनमोल लम्हों को प्रतिदिन 
होती देख रहे नीलामी 


दर्पण जैसे निर्मल मन को 
क्यों पत्थर के नाम कर दिया ? 


पाने का लालच क्या जागा 

गाँठ की गठरी भी खो बैठे 

स्वाभिमान, सम्मान, सम्पदा 

गिरवी रख कँगले हो बैठे i 


हरा-भरा संसार न जाने 
क्यों पतझर के नाम कर दिया? | 

व्यस्तता 


रौशनी के सिन्धु में औक्रात 
क्या तनहा दिए को 


पास है किसके भला उपचार 
मन की उलझनों का 

भूल बैठी रास्ता पुरवा 

सघन चन्दन-बनों का 


अब नहीं करती प्रतीक्षा देह 
मन के डाकिए की 


व्यस्तताओं के नगर में आज 
फुरसत किसके बस में 

तोड़ डाले मौसमों ने भी 
सभी वादे ओ' क्रसमें 


अन ग़ज़ल दिखती कहाँ है दोस्त! 
सच्चे क्राफ़िए की 

हम हो गए यतीम 


ना आँगन में किसी के तुलसी 
ना पिछवाड़े नीम 

सूख गए सब ताल-तलय्या 
हम हो गए यतीम 


ललुआ जब से शहर में जाके 

सीखा ए बी सी डी 

गिटपिट-गिटपिट करता फिरता 

सुनता नहीं किसी को 

ना काहू से राम-राम, ना काहू से रहीम 
हम हो गए यतीम 


लक्ष्मण-रेखाएँ नातों को 

अब न किसी को भातीं 

चुभने लगा सिन्दूर माँग में 

चूड़ियाँ गड़-गड़ जातीं 

धर्म-कर्म की सीख हुई है बूढ़ों की तालीम 
हम हो गए यतीम 

बारहमासो 


पर्वतों की छाँव में 

झरनों के गाँव में 

किरणों को डोर ढलती साँझ को है माप रही 
पर्वत की ओट कहीं नीमा अलाप रही 


बारहमासो मोरी छेला 
बेड्यू पाको मोरी छैला 


फूल्या RA चैत महक उठी फ्यूलड़ी 
पिऊ-पिऊ पुकारती बिरहन म्यूलड़ी 
सूनी-सूनी आँखों से राहों को ताक रही 
पर्वत की ओट कहीं नीमा अलाप रही 


बारहमासो मोरी छैला 
बेड्यू पाको मेरी Ser 


आडुयों की गन्ध देह में अमीय घोल रही 
कुमुदनी मुँदी हुईं पाखुरियाँ खोल रही 

सुधियों में खोई-खोई भेड़ों को हाँक रही 
पर्वत की ओट कहीं नीमा अलाप रही 


बारहमासो मोरी छैला 
बेड्यू पाको मोरी छैला 

पहाहो ठण्डो पानी 


ऊँची-नीची राहों को जिन्दगी की मापती 
लकड़ियों के बोझ से गोरी बाँहें काँपती 
टेसू के फूल से अधरों से बाँचती 

पहाड़ो ठण्डो पानी तेरी-मेरी बातें जानी 
Hel के बीच में खनखनाता बचपन 
तकली की धुन पे थिरकता है यौवन 
झुके-झुके नयनों ने कह दी इक कहानी 
पर्वतों के आँचल में बहती हुई धौली 
बिन कहे ही जान गई निरहन की बोली 
कंत नहीं आए, आया चैत का महीना 
मन को है साल रही घुघती की बानी 
शाखे हैं झुक आई, पक गईं खुमानियाँ 
प्रियतम सँग बीते क्षण बन गए कहानियाँ 
झरनों की रुनझुन में डूबी हुई नीमा 
खोज रही खोए हुए प्यार की निशानी 


पहाड़ो ठण्डो पानी तेरी-मेरी बातें जानी 

घुघती टेर लगाती रहियो 


कौन जाने कब किस पगडंडी से 
दीखे मोरा सिपहिया 
घुघती टेर लगाती रहियो 


धौल गंग तू ही मेरी सखी है सहेली 
साथ-साथ दौड़ी मेरे संग-संग खेली 
तेरा गात छू के मैंने वचन दिए थे 
पाप किए थे या पुण्य किए थे 

कौन जाने कब साँस-डोर टूट जाए 
डोर टूट जाए मोसों भाग्य GS जाए 
कि बहना धीर बँधाती रहियो 

घुघती टेर लगाती रहियो 


अनके बरस बड़ी बरफ पडी है 

जैसे सारी घाटी चाँदी से मढी है 
हिम से घिरी हैं ये शेल-शिलाएँ 
जले हैं निगोडी और मुझे भी जलाएँ 
अंग-अंग जैसे जंग छिड़ी है 

पर्वत की नदिया जैसी देह चढ़ी है 
घटाओ हिम बरसाती रहियो 
घुघती टेर लगाती रहियो 


78 % चौमास % राजगोपाल सिंह 


CC-0. Gurukul Kangri Collection, Haridwar 


T Pe ms a 


Digitized by Arya Samaj Foundation Chennai and eGangotri 


SOS 5 5 = A 


Digitized by Arya Samaj Foundation Chennai and eGangotri 


तेरे जैसी ही हुई, में शादी के बाद 
आती तो होगी तुझे, ‘Free’ मेरी याद 

इनकी बाँहों में बसा, स्वर्ग सरीखा गाँव 
बाबूजी इक पेड़ हैं, अम्मा जिसकी छाँव 


हम तो सोए चैन से, पल-पल देखे ख़्वाब 
माँ कितना सोई-जगी, इसका कहाँ हिसाब 


आज बहुत निर्धन हुआ, कल तक था धनवान 
माँ रूठी तो यूँ लगा, रूठ गया भगवान 


कया जाने क्या खोजता, मरुथल में मृगछौन 
ाहर-नाहर शोर है, भीतर-भीतर मौन 


माँ से बढ़कर कुछ नहीं, क्या पैसा क्या नाम 
चरण छुए औ' हो गए, चारों तीरथ-धाम 


९ 

तेर जैसी ही हुई, मैं शादी के बाद 
आती तो होगी तुझे, ‘fed’ मेरी याद 


afar सीना तानकर, बिटिया चली निदेश 
गंगा-तट तज आईयो, सब चिन्ता, सन क्लेश 

जिस gè से बाँध दो, उससे ही बँध जाय 
बाबुल तेरी लाडली, इक गूँगी-सी गाय 


कल तक सब पर राज था, क्या आँगन क्या द्वार 
सात भाँवरें ले हुई, “ सात समन्दर पार 


कैसे रस्म-रिवाज हैं, कैसा यह दस्तूर 
देश, विदेश बना गया, चुटकी भर सिन्दूर 


बाबुल अब होगी नहीं, भैया के सँग जंग 
डोर तोड़ अनजान पथ, उड़कर चली पतंग 


बाबुल तेरे गाँव को, कैसे जाऊँ भूल 
रोम-रोम में देह के, रची इसी की धूल 


ख़ुश्बू हैं ये बाग की, रंगों की पहचान 
जिस घर में बिटिया नहीं, वह घर रेगिस्तान 


९ 

बँधे हुए जिस पर कई, रंगों के रूमाल 
हरी-भरी है आज भी, यादों की वह डाल 


ताज़ा हैं सब आज भी, सूखे हुए गुलाब 
शब्द-शब्द महका रही, सुधियो रची किताब 

मेरा और समुद्र का, इक जैसा इतिहास 
जल ही जल है कंठ तक, फिर भी बुझे न प्यास 


क्या पहले कुछ कम जले, विरहानल में प्राण 
फागुन तू भी आ गया, ले फूलों के बाण 


दीवारों को पढ़ तनिक, चौखट से कर बात 
माना लम्बी है मगर, कट जाएगी रात 


महानगर को धूप में, जब भी झुलसे पाँव 
याद बहुत आई मुझे, पीपल तेरी sia 


संकेतों में कर रहे, सबसे मन की बात 
झूम-झूमकर बावरे, ये पीपल के पात 


मत काटो इस पेड़ को, हो जाओ न यतीम 
काल-पात्र है अनलिखा, आँगन का यह नीम 


` 
e 


नदियाँ, मोठी बावडी, चाँदी जैसी झील 
धीरे-धीरे हो गई, दलदल में तब्दील 


धरती से कि किसान से, हुई किसी से चूक 
wad उजड़ीं खेत में, लहकी हैं बन्दूक 

कहाँ नजूमी, ज्योतिषी, पंडित, संत, फ़क़ीर 
अब बन्दूकें बाँचतीं, लोगों की तक़दीर 


अमरबेल से फूलते, नित सरमाएदार 
निर्धन को ही मारती, मँहगाई की मार 


किसकी छवि नयनों बसे, कौन बने आराध्य 
चेहरे भी अब हो गए, विज्ञापन के साध्य 


घर में जैसे बेवजह, पड़ा हुआ सामान 
अधरों पर कुछ इस तरह, टँगी हुई मुस्कान 


आँख खुलें तो चाहिए, चाय और अखबार 
बेमानी हैं आकडे, चौदह मरे कि चार 


५” जोकर, बाज़ीगर हुए, एक जगह एकत्र 
नौटंकी का खेल है, संसद का हर सत्र 

डॉ० राम स्वरूप आर्य, बिजनौर 
की स्मृति में सादर भेंट-- 

BRIN देवी, चन्द्रप्रकाश आर्य 

संतोष कुमारी, रवि प्रकाश आर्य 

R P-S पुस्तकालय 
गुरुकुल काँगड़ी विशविद्यालय, हरिद्वार 2 
वर्ग don OT]. ` आगत संख्या....... 1889 4S 
BRY-C 


पुस्तक विवरण की तिथि नीचे अंकित है। इस तिथि सहित 
30वें दिन यह पुस्तक पुस्तकालय में वापस आ जानी चाहिए। 
अन्यथा 50 पैसे प्रतिदिन के हिसाब से विलम्ब शुल्क,लगेगा। 

